

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ

śrī bhairōjīraṅganāthēna kṛtam
॥ śrī hanumatprasādastōtram ॥

This document has been prepared by
Sunder Kidāmbi
with the blessings of
śrī raṅgarāmānuja mahādēśikan
His Holiness śrīmad āṇḍavan śrīraṅgam

śrīḥ

śrīmatē rāmānujāya namaḥ

śrīmatē nigamāntamahādēśikāya namaḥ

॥ śrī hanumatprasādastōtram ॥

vilāsō vaidēhīhrdayakamalōnmīlanakalā -

vidagdhō vācāṃ yaḥ samabhavadaśōkāvanitalē |

pramādyallaṅkēśasmayavidalanōddāmamahimā

sa dadyādashmākaṃ surabhiriha vācāṃ madhuratām || 1 ||

tviṣāmīśaṃ dēvaṃ viyati samudañcatsvakiraṇaṃ

suradrōrmanvānaḥ phalamiti parīpākamadhuram |

grahītuṃ taṃ māturbahiravatarannēva jaṭharāt

samudyuktō yō'bhūt sa vitaratu dhāṭiṃ mama girām || 2 ||

turāsāhi stōkaṃ racitavati yasminnavinayaṃ

vitānvantaṃ stabdhaṃ badhiramavaśaṃ lōkamakhilam |

samādhātuṃ klaptaṃ kati kati samīraṃ stutigiraḥ

samantādvaidhātryō divi samuditā naḥ sa śaraṇam || 3 ||

tapastaptvā tīvraṃ jagati śaradāṃ yacchatamahō

surāṇāṃ sarvēṣāṃ samabhilaṣitaṃ cāpyasulabham |

tadasmin brahmāstraṃ samajani yayā kuṅṭhitabalaṃ

namastasyai śaktyai praṇatajanagatyai bhavatu mē || 4 ||

purastādullōlōccaladalaghuvīcītaralitaṃ

payōdhiṃ saṃvīkṣya drutaḡalitadhairyē kapikulē |

jajṛmbhē gambhīrā tanuradhimahēndrakṣitidharaṃ

yadyā divyā sā bhavatu mama bhavyāya mahatē || 5 ||

mahāvēgē tasmin tarati jaladhiṃ sāhyavidhayē
samāyātāḥ kēcinna parigaṇitāḥ kāryavaśataḥ |
vinaśyadviśvāsē maraṇaśaraṇē durgatajanē
sukhaṃ vā duḥkhaṃ vā kimu kalayatē kāryaparātā || 6 ||

gabhīraprōnmīlannatavalitanābhīvilasitaṃ
madōdyallōlambadyutirucirarōmāvaliyutam |
samunmīlatsāndratrivalijitagaṅgāmbulalitaṃ
natāṅgībṛndaṃ kō bhavati vimukhō vīkṣya yadr̥tē || 7 ||

sphuṭanmallīmālākālitakabarībhārarucirāḥ
samañcadvakṣōjadvayavihatakōkīmadabharāḥ |
samṛdhyattāruṇyā niśi vivasanā vīkṣya yuvatīḥ
vinā taṃ dhīrāgryaṃ jagati gaṇayēt tucchamiha kaḥ || 8 ||

trilōkīkalyāṇī triṣavaṇaparāṇāmabhimatā
trayīvēdyā stutyā tridaśapatisaṃtrāṇanipuṇā |
didīpē śākhēva kṣitinipatitā prōnnatatarōḥ
aśōkōdyānē yannayanasubhagā dīptikalikā || 9 ||

dayāsāradrōṇī daradalitapaṅkēruharuciḥ
śarajjyōtsnādhārā śamadhanajanānandajananī |
aśōkōdyānē'rciḥ kalitakarūṇī kāpi rurucē
yadagrē kalyāṇī kalayatu sa naḥ kāmitamiha || 10 ||

viluptē viśvāsē vigatavati dhairyē drumatalē
nirūpābhirhaṃhō vinayarahitābhiḥ parivṛtau |
nidēśē yō bhāvaḥ samajani rahō bhūṣaṇavarē
cirād dṛṣṭē dēvyā tamanugadituṃ kō nu caturaḥ || 11 ||

paṭīyān pāthōdhēḥ salilamakhilaṃ śōṣakalilaṃ
vidhātuṃ laṅkāṃ yā bhasitakaluṣāṃ mārutasakhaḥ |
yadīyaṃ vālāgraṃ svayamadhigatō nādahadahō
sa mē dēvō hārdaṃ vyapanayatu gāḍhāndhatamasam || 12 ||

samutsāhaṃ brūmaḥ kathamiva kapīnāṃ yaduditē
samutkaṅṭhā sarvaṃkaṣapaṭuni gambhīravacasi |
ahō dr̥ṣṭā sītētyamṛtarasaniṣyandamadhurē
niṣīdadbālānāmiva sa jayatānmātrvacanē || 13 ||

yadānītē sāndrasphuradanupamānandalaharī
yathā dhēnōrvatsē'sravadiva jaganmūrtiḥṛdayē |
sa dēvimūrdhālaṅkaraṇamahitē dr̥ṣṭiviṣayē
maṇau syānmē bhūtyai praṇatajanacintāmaṇivarē || 14 ||

jayatu jayatu ramyaṃ brahmacaryasya bhāgyaṃ
jayatu jayatu dēvyā añjanāyāśca bhāgyam |
jayatu ca raghuvīrē bhaktimadbhāgadhēyaṃ
jayatu viśaraṇānāṃ paktrimaṃ bhāgadhēyam || 15 ||

bhairōjīraṅganāthēna kṛtaṃ stōtraṃ hanūmataḥ |
bhūyād bhūtyai rasavidāṃ bhaktibhājāṃ hanūmati || 16 ||

|| iti śrī hanumatprasādastōtraṃ samāptam ||